

Tagħrif Storiku...

Minn Giovanni Farrugia

*Riċerka ta'
l-1947*

*Riveduta
fl-1997*

F'waħda mir-riċerki li kont qieghed nagħmel sabiex ikollna tifikiriet ta' l-gheżież tagħna, sibt li xi żgħażaġh sa minn dejjem, fl-istorja ta' l-Imqabba, kienu jinteressaw ruħhom f'affarjiet ta' kultura, bħalma hija l-mużika, l-iskultura fil-gebel u hafna oħrajn.

Kien fl-1947 meta kelli taħdita ma' Ġorġ Parnis ta' *Strada San Bażilju* u tani dan it-tagħrif. Kienu ċirka l-1880 meta Ġanni Zammit (Brajnuk) kien jislef ir-remissa tagħhom sabiex ikunu jistgħu jiltaqgħu xi żgħażaġh tal-Partit ta' Santa Marija u jdoqqu xi strumenti u fl-istess hin iżommu l-għaqda bejniethom.

F'dik l-Epoka, il-Każin ta' Santa Marija kien flok il-familja Busuttill (Ta' Soldi) fi Triq il-Parroċċa, quddiem l-Għassa tal-Pulizija.

Xi żgħażaġh milli semmewli kienu Karmnu Zammit (Tar-Regina),



Karmnu Farrugia (L-Ingliż), Ġużeppi Zammit (Ta' l-Gholi), Pawlu Farrugia (Il-Marokk) u kien hemm magħhom wiehed Schembri, li ismu ma nafuhx, li nafu huwa li jiġi minn Spiru Schembri (Ta' Barbra). Kienu seba' b'kollox. Fittixt hafna però għad ma rnexxielix inkun nafhom kollha b'ċertu dettal.

Dawn iż-żgħażaġh kienu jdoqqu dawn l-istrumenti mużikali: (Din il-versjoni jaqbel magħha Felic Zammit, ex-President tas-Sočjetà). Karmnu Zammit u Pawlu Farrugia bil-Kitarra, Karmnu Farrugia bil-Mandolina u Ġużeppi Zammit bl-Orgni tal-Halq.

Issa tajjeb li wiehed ikun jaf li min xi dokumenti li sibt għand Ġużeppi Zammit (Gambona) qabel dawn iż-



żgħażaġh, kien hemm xi żgħażaġh oħra li forsi għad xi darba nkunu nafu dwarhom... dawn żgur li kienu jeżistu, infatti meta kont qiegħed nitkellem ma' wiehed habib tiegħi mill-Isla ċertu Ġużè De Giovanni, kien hadni għand zijuh li dak iż-żmien kellu 'l fuq min tmenin sena. Dan kien uriena programmi tal-Festa tal-Bambina tas-sena 1872 li kien jikkonsisti f'librett ta' erba' paġni li kien jgħid li xi żgħażaġh mill-Imqabba kienu jmorru jdoqqu fuq iz-zuntier tal-Knisja ta' l-Isla. Din kienet informazzjoni xotta wisq biex tagħmel ċertu riċerki!

Wara diversi riċerki mexxieli nsib li x'hin kienu jspiċċaw wiehed miż-żgħażaġh kien iqassam xi santi ta'

Santa Marija ta' l-Imqabba. Min hawn johroġ il-fatt li meta jien kont għadni żgħażuġh kienu jiġu xi nies mill-Kottonera fil-Festa ta' Santa Marija. Fil-Pellegrinaġġ tas-seba' Santa Marijiet kienu jgħidulna li Santa Marija ta' l-Imqabba taqla l-Grazzji! Għal dan il-fatt ikompli, tant li l-Kappillan ta' dak iż-żmien Dun Lawrenz Spiteri kien sab fl-arkivji tal-Knisja li l-vara ta' Santa Marija għandha iktar min 160 wegħda tal-Fidda, Għadna ma nafux x'sar minnhom. Meta jien u l-wisq maħbub Dun Geraldu Mangion konna tajna bidu sabiex niktbu l-Istorja ta' l-Imqabba, kien sab xi tagħrif dwar l-istess wegħdiet. Bqajna nistharrġu biex ikollna tagħrif iktar ċar però ma sibniex...

Sparatura fuq il-Plattini

Nhar il-Hadd 5 ta' Marzu 2006 mill-10.00am 'il quddiem
gewwa l-Victoria Shooting Range, Handaq

L-ewwel premju: Senter tal-Kaċċa jew Lm50 fi flus

Ċemplu 9982 5738 - 9945 7162